

ہے ، اور بتی کے لیے ستری کوستی ہونا لازم ہے ، اس کارن  
 راجا کا ست ادھک ہوا ۔ بیتال اتنا سن ، اسی ترور میں جا  
 لٹکا ، راجا بھی پیچھے پیچھے جا ، پھر اسے باندھ ، کاندھے پر  
 رکھ ، لے چلا ۔

### سترہویں کہانی

بیتال بولا اے راجا ! اجین نگری کا مہاسین نام راجا  
 تھا ، اور وہاں کا باسی دیو شرما براہمن ۔ جس کے بیٹے کا  
 نام گنا کر ۔ وہ بڑا جوازی ہوا ، یہاں تلک کہ جو کچھ اس  
 براہمن کا دھن تھا سو جوئے میں ہار دیا ۔ تب سارے  
 کتھے کے لوگوں نے گنا کر کو گھر سے نکال دیا ، اور اس  
 سے کچھ نہ بن آیا ۔ لاچار ہو کر وہاں سے چلا تو کتھے  
 دنوں میں ایک شہر میں آیا ۔ وہاں دیکھتا کیا ہے کہ ایک  
 جوگی دھونی لگائے بیٹھا ہے ۔ اسے دندوت کر یہ بھی وہاں  
 بیٹھ گیا ۔

جوگی نے اس سے پوچھا تو کچھ کھائے گا ؟ اس نے کہا  
 مہاراج ! دو گے تو کیوں نہ کھاؤں گا ۔ جوگی نے ایک  
 آدمی کی کھوپری میں کھانا بھر کے اسے لا دیا ، اس نے  
 دیکھ کر کہا ، اس کپال کا ان میں نہ کھاؤں گا ۔ جب  
 ان نے بھوجن نہ کیا ، تب جوگی نے ایسا منتر پڑھا کہ  
 ایک یکشنی ہاتھ جوڑ آن کے حاضر ہوئی ، اور بولی ،  
 مہاراج ! جو آگیا ہو سو کروں ۔ جوگی نے کہا اس براہمن  
 کو اچھا بھوجن دے ۔ اتنا سن کے اس نے ایک اچھا سا  
 مندر بنا اس میں سب سکھ کے سامان رکھ کے اسے یہاں سے  
 اپنے ساتھ لے گئی ، اور چوکی پر بٹھا بھانت بھانت کے بنجن  
 اور پکوان تھال بھر بھر اس کے رو برو رکھے ۔  
 اس نے من مانتا جو بھایا سو کھایا ۔ اس کے بعد پاندان

اس کے سن مکھ رکھ دیا ، اور کیسر چندن گلاب میں گھس کر اس کے بدن میں لگایا ۔ پھر اچھے وستر سگندھوں سے باس کر پہنا ، پھولوں کی مالا گلے میں ڈال ، وہاں سے پلنگ پر لا بٹھایا ، کہ اتنے میں سانجھ ہوئی ، اور یہ بھی اپنی تیاری کر سیج پر جا بیٹھی ، اور اس براہمن نے ساری رین سکھ چین سے کاٹی ۔

جب بھور ہوئی وہ یکشئی اپنے ستھان پر گئی ، اور اس نے جوگی کے پاس آن کر کہا ، کہ سوامی ! وہ تو چلی گئی ، اب میں کیا کروں ۔ جوگی بولا ، وہ بدیا کے بل سے آئی تھی ، اور جسے بدیا آتی ہے اس کے پاس رہتی ہے ۔ اس نے کہا ، مہاراج ! یہ بدیا مجھے دو تو میں سادھوں ۔ تب جوگی نے ایک منتر اس کو دیا اور کہا کہ اس منتر کو چالیس دن آدھی رات کے سمے جل میں بیٹھ ایک چت ہو کے سادھ ۔

اسی طرح سے یہ سادھنے کو جایا کرتا ، اور ایک انیک طرح کے بھئے نظر آتے ، پر یہ کسو سے نہ ڈرتا ۔ جب کہ وہ مدت ہو چکی ، تو اس نے جوگی سے آکر کہا ، کہ مہاراج ! جتنے دن آپ نے کہے تھے میں سادھ آیا ۔ اس نے کہا کہ اتنے دن اب آگ میں بیٹھ کر سادھ ۔ اس نے کہا مہاراج ! ایک بیر اپنے کٹنب سے مل آؤں ، پھر آکے سادھوں گا ۔

یہ جوگی سے کہہ ، بدیا ہو ، اپنے گھر کو گیا ، اور

۱- بار کر : بس سے ۔

۲- خوف ۔

۳- بار ، دفعہ ۔

کنیے کے لوگوں نے اسے جو دیکھا تو گلے لگا لگا روئے لگے ، اور اس کے باپ نے کہا ، اے گنا کر ! اتنے دنوں تو کہاں تھا ، اور کس واسطے گھر کو بسارا ؟ اے پتر ! ایسے کہا ہے ، جو پتی برتا ستری کو چھوڑ کے جدا رہتا ہے ، اور جوان ناری کو پیٹھ دیتا ہے ، یا جو جسے چاہتا ہے وہ اسے نہیں چاہتا ، وہ چندال کے سان ہوتا ہے ۔ اور ایسے کہا ہے ، گرہستی دھرم برابر کوئی نہیں ۔ اور گھر والی کے برابر کوئی سنسار میں سکھ دینے والی نہیں ۔ اور جو ماتا پتا کی نندا کرتے ہیں سو ادھم نر ہیں ، اور ان کی گئی مکتی کبھی نہیں ہوتی ، ایسا برہما نے کہا ہے ۔

تب گنا کر بولا ، کہ یہ شریر رکت اور ماس کا بنا ہوا ہے ، سو کیڑوں کی کھان ہے ۔ اور سبھاؤ اس کا یہ ہے ، کہ ایک روز کی خبر نہ لیجے تو درگندہ آتی ہے ۔ جو ایسے شریر سے پریتی کرتے ہیں سو مورکھ ہیں ، اور جو اس سے ہت نہیں کرتے وہ پندت ہیں ۔ اور اس شریر کا یہی دھرم ہے کہ بار بار جنم لیتا ہے اور مٹتا ہے ، ایسے شریر کا کیا بھروسا کیجے ؟ ایسے بہتیرا پوتر کیجے ، پر یہ پوتر نہیں ہوتا ۔ جیسے مل کا بھرا گھڑا اوپر کے دھونے سے پاک نہیں ہوتا ۔ اور کوئلے کو کوئی بہتیرا دھووے پر وہ دھولا نہیں ہوتا ۔ اور جس شریر میں مل کے سوت

۱- خون ۔

۲- بدبو ۔

۳- پاک ۔

۴- گندگی ۔

۵- سفید ۔

سدا بہا کریں ، وہ کس طرح سے شدہ ہوں ۔  
 اتنا کہہ پھر بولا کہ ، کس کی ماں ؟ کس کا باپ ؟  
 کس کی جو رو ؟ کس کا بھائی ؟ اس سنسار کی یہی ریت ہے  
 کہ کتنے آتے ہیں اور کتنے جاتے ہیں ۔ جو یگیہ اور ہوم  
 کے کرنے والے ہیں ، سو اگنی کو ایشور جانتے ہیں ، اور  
 جو کم عقل ہیں سو پرتی ماکر ' بھگوان کو مانتے ہیں ،  
 اور جوگی لوگ اپنے گھٹ میں ہی ہری ' جانتے ہیں ۔ ایسے  
 گڑھستی دھرم کو میں نہ کروں گا ، بلکہ جوگا بھیاس  
 کروں گا ۔ اتنا کہہ اس نے گھر سے جدا لے ، جوگی کے پاس  
 آ ، اگنی میں بیٹھ منتر سادھا ، پر یکشنی نہ آئی ، تب جوگی  
 کے پاس گیا ، اور جوگی نے اس سے کہا کہ ، بدیا تجھے نہ  
 آئی ؟ پھر ان نے کہا ، ہاں مہاراج ! نہ آئی ۔

اتنا قصہ کہہ بیتال بولا ، کہ اے راجا ! کہو کس  
 کارن اسے بدیا نہ آئی ؟ راجا بولا کہ ، وہ سادھک دوچتا  
 ہوا ، اس لیے نہ آئی ؟ اور ایسے کہا ہے ، کہ ایک چت  
 ہونے سے منتر سدھ ہوتا ہے ، اور دوچت ہونے سے نہیں ہوتا ۔  
 اور ایسے بھی کہا ہے کہ جو دان کے ہیں ' ہیں ، تن کی  
 کیرتی ' نہیں ہوتی ۔ اور جو ست سے ہیں ہیں ، انہیں لاج  
 نہیں ۔ جو نیاؤ سے ہیں ہیں ، تنہیں لکشمی نہیں ملتی ۔ اور  
 جو دھیان کے ہیں ہیں ، انہیں بھگوان نہیں ملتا ۔  
 یہ سن بیتال نے کہا ، کہ جو سادھک منتر سدھ

۱- بت -

۲- وشنو کا نام -

۳- عاری -

۴- ناموری -

کرنے کے لیے آگ میں بیٹھا وہ کس طرح دوچتا ہوا ؟ راجا  
 نے کہا کہ منتر سادھنے کی بریاں جب وہ اپنے کٹمب سے  
 ملنے گیا ، اس سے جوگی نے کرودھ کر اپنے من میں کہا ،  
 کہ ایسے دو دلے سادھک کو میں نے بدیا کیوں سکھائی ،  
 اس لیے اسے بدیا نہ آئی ۔ اور ایسے کہا ہے کہ منش کتنا  
 ہی پراکرم کرے ، پر کرم اس کے ساتھ رہتا ہے ، اور  
 کتنا ہی کام اپنی بدھی سے کرے پر کرم کا لکھا ہی ملتا  
 ہے ۔ یہ سن کر بیتال پھر اسی درخت پر جا لٹکا ، اور راجا  
 بھی اس کے پیچھے ہی جا اسے باندھ ، کاندھے پر رکھ ،  
 لے چلا ۔